

దొంగేస్తున్న పాలకుల విధానాలు

ప్రజలను చుట్టుముడుతున్న పీలుగుమేగ్సలు

‘వెనుకదగా... ముందుదగా... కుడిఎడమల దగా... దగా’ అన్న తీరులో ప్రభుత్వాల దగాకోరు విధానాలతో ప్రజల సమస్యలు నానాటికీ పెరిగిపోతున్నాయి. ఏడు పదుల స్వాతంత్ర్యం తర్వాత కూడా వ్యక్తిగత మరుగుదొడ్లను నిర్మించుకోమని చెప్పటమే తాము సాధిస్తున్న స్వచ్ఛ భారత్ కు చిహ్నంగా పాలకులు జబ్బలు చరుచుకుంటున్నారు. ‘ఇంట్లో ఈగల మోత... బయట పల్లకీల మోత’ చందాన రోదసిలోకి ఉపగ్రహాల ప్రయోగంలో అగ్రరాజ్యాల సరసన చేరామంటూ ఆర్కాట ప్రకటనలు మినహా, దేశంలో ప్రజలకు కావలసిన కనీసావసరాలు నానాటికీ మృగ్యమౌతున్న పరిస్థితులను గురించి పాలకులేనాడూ సిగ్గుపడటంలేదు.

దేశ ప్రజల సగటు ఆయుః ప్రమాణం 60 సం॥లు దాటిందని గొప్పగా చెప్పుకొంటున్నారు గానీ, మరణించేలోపు ప్రతి వ్యక్తి తన ఆదాయంలో అత్యధిక భాగాన్ని, (లేదా అప్పు చేసినా కానీ) వైద్యానికి వెచ్చించాల్సిన పరిస్థితి ఏర్పడిందన్న వాస్తవాన్ని మరుగుపరుస్తున్నారు. ప్రజలకు పౌష్టిక, సమతుల్య ఆహారాన్ని అందుబాటులో వుంచటానికి బదులు, విషపూరిత, రసాయనాలు కలిపిన, కల్లితో కూడిన ఆహార పదార్థాలను ప్రోత్సహిస్తూ వారి జీవితాలను నరకప్రాయం చేస్తున్నారు. మరోవైపున రోజుకు ఒక్కపూట కూడా కనీస ఆహారానికి నోచుకోని నిరుపేదల సంకతి సరేసరి!

ప్రాథమిక ఆరోగ్య కేంద్రాల నుండి జిల్లా ఆసుపత్రుల వరకు ప్రభుత్వ ఆధ్వర్యంలో నిర్వహించి ప్రజలకు కనీస వైద్య సదుపాయాన్ని అందించవలసిన తమ బాధ్యత నుండి ప్రభుత్వాలు వైదొలిగాయి. వైద్యులు, సిబ్బంది, మందులు, పరికరాల కొరతతో ప్రభుత్వాల పత్రులను పడకన పెట్టి, ప్రైవేటు, కార్పొరేటు ఆసుపత్రుల విచ్చలవిడి దోపిడీకి ప్రజానీకాన్ని పదలివేశాయి. పేదలకు కార్పొరేటుస్థాయి వైద్యాన్నందిస్తున్నామనే పేరున ఆరోగ్యశ్రీ, ఎన్టీఆర్ వైద్యసేవ... పేర్లు ఏవైనా వేలకోట్ల ప్రజాధనాన్ని, కార్పొరేటు ఆసుపత్రులకు దోచిపెడుతున్నాయి. చిత్తూరు జిల్లా ప్రభుత్వసుపత్రి, అపోలో సంస్థ నిర్వహణకు అప్పగించాయి. పట్టణ ప్రాంతాల్లో ప్రాథమిక ఆరోగ్య కేంద్రాలను వేలంపాటలు పెట్టి కార్పొరేట్లకు అప్పగించాలని నిర్ణయించాయి.

దేశ ఆరోగ్యకర భవిష్యత్తు ప్రజలకవసరమైన విద్యాబోధన ప్రభుత్వ ఆధ్వర్యంలో సాగాల్సి వుండగా, జిడిపిలో పదిశాతాన్ని విద్యారంగానికి కేటాయించాల్సి వుండగా, నానాటికీ విద్యనందించే బాధ్యత నుండి పాలకులు తప్పుకుంటున్నారు. చదువుకున్న నిరుద్యోగులు స్వయం ఉపాధి కల్పించుకుంటూ 1970లలో ఏర్పాటుచేసుకొన్న ప్రైవేటు విద్యాసంస్థలను కూడా కనుమరుగు చేస్తూ, విద్య కార్పొరేటీకరణ విద్యారంగంలో గుత్తాధిపత్యం దిశగా సాగుతువుంది. కార్పొరేటు విద్యాసంస్థలపై కనీస నియంత్రణాధికారాలు లేకుండా నిర్విచక్షణగా విద్యార్థులను, వారి తల్లిదండ్రులను దోచుకోవడానికి అనుమతిస్తున్న పాలకులు, మరోవైపున కనీస సౌకర్యాల లేమితో, బోధన, బోధనేతర సిబ్బంది కొరతతో దిగనాసిల్లిపోతున్న ప్రభుత్వ విద్యాసంస్థలలో చదివే విద్యార్థులు, అధ్యాపకులపై బయోమెట్రిక్, హాజరుశాతం తదితర రూపాల్లో సవాలక్ష ఆంక్షలు విధిస్తూ, వేధిస్తూ క్రమంగా ఈ సాకులతో తమ బాధ్యత నుండి తప్పుకుని, ఆ విద్యాసంస్థలను మాతవేయటానికే కంకణం కట్టుకొని వ్యవహరిస్తోన్నారు.

ప్రభుత్వ పాఠశాలల మూసివేత, సమస్యలతో కునారిల్లచేయటం, ప్రభుత్వ విద్యాసంస్థలలో మెరుగైన విద్యార్థులను కూడా కార్పొరేటు సంస్థలకు అప్పగించుతూ ప్రభుత్వమే ఫీజులు చెల్లించటం, ఇక ఉన్నత, వృత్తి, సాంకేతిక విద్యాస్థాయిలో ప్రభుత్వమే వేల కోట్ల రూపాయల ప్రజాధనాన్ని ఫీజు రీఎంబర్స్ మెంటు పేరిట ప్రైవేటు, కార్పొరేటు విద్యాసంస్థలకు దోచిపెట్టడం సాగిస్తూ వుంది. ప్రభుత్వాధికారంలో భాగస్వాములైన కార్పొరేటు సంస్థల యాజమాన్యాలు ఎలాంటి నియంత్రణ లేక, విచ్చలవిడిగా విద్యార్థులను నిలుపుదోపిడీ సాగిస్తున్నా ప్రభుత్వాలు నిమ్మకు నీరెత్తినట్లు వ్యవహరిస్తున్నాయి. ర్యాంకుల పోటీలో విద్యార్థులపై మోపుతున్న వత్తిడి ఫలితంగా రైతాంగ ఆత్మహత్యలతో పోటీపడుతూ కార్పొరేటు కళాశాలల్లో విద్యార్థుల ఆత్మహత్యలు సాగుతున్నా పాలకులకు చీమకుట్టినట్టైనా లేదు.

ఉపాధిలేమి, పేదరికం, పెరుగుతున్న అంతరాలు, సామాజిక వివక్ష, పెడదోచ పట్టించే సాంస్కృతిక కాలుష్యం, వస్తు వినియోగ సంస్కృతి, నేరస్త మనస్తత్వాన్ని పెంచుతోన్న ప్రచారాలు... వెరసి సమాజంలో అభద్రత, నేరమనస్తత్వం పెరుగుతుండటానికి కారణాలుగా వున్నాయి. వీటికి మూలమైన ఈ సామాజిక అంశాల పరిష్కారానికి ఏమాత్రం ప్రయత్నించకపోగా, అప్పుడే పుట్టిన బిడ్డలకు, వారి తల్లులకు రిస్ట్ ట్యాగ్లు, సిసికెమెరాలు, కొత్త నిర్బంధచట్టాలు, పోలీసు సిబ్బందిని పెంచటం వంటి చర్యలు మినహా నేర సంస్కృతి పెచ్చుమీరటానికి కారణాలని పాలకులు పరిష్కరించబానుకోవటంలేదు. సినిమాలు, ఇంటర్నెట్, ప్రసారమాధ్యమాల ద్వారా తామే పెంచిపోషిస్తున్న విషసంస్కృతి, వికసించాల్సిన వయస్సులోని ఎందరు పసివాళ్ళ హృదయాలను విషతుల్యం చేసి నేరస్తులుగా మలుస్తుందో పాలకులకు స్పష్టంగా తెలుసు. టార్గెట్లు పెట్టి మరీ మద్యం అమ్మకాలను అధికం చేస్తూ, ప్రభుత్వ ఆదాయాలను ప్రతి ఏటా పెంచుకుంటూ పోతున్న పాలకులు నూతనంగా డిస్టిలరీల ఏర్పాటుకు, మద్యం ఉత్పత్తి, అమ్మకాల పెంపుకు చర్యలు తీసుకుంటూనే

నీతిసూత్రాలు వల్లిస్తున్నారు. జరుగుతున్న ప్రమాదాలలో, నేరాలలో 90 శాతం మధ్యం మత్తులో సాగుతున్నవేనని అనేక నివేదికలు, అధ్యయనాలు చెప్తున్నా పాలకుల చెవికెక్కటంలేదు.

ఆంధ్రప్రదేశ్ రాష్ట్రంలో 'రాజధాని నిర్మాణం - జిల్లాలలో వివిధ పథకాల పేరిట భూముల సేకరణ - పుష్కరాల నిర్వహణ' వనులే - గత రెండు సంవత్సరాలుగా ప్రభుత్వ ఎజెండాగా మారిపోయి, మిగిలిన అన్ని రంగాల ప్రజల సమస్యలన్నీ గాలికొదిలివేయబడ్డాయి. నిత్యావసర వస్తువుల ధరలు అంతరిక్షంలోకి ఎగబాకి మధ్య తరగతి ప్రజలకు సైతం చుక్కలు చూపిస్తున్నాయి. ఇక సామాన్య, బడుగుజీవుల సంగతి మరింత దుర్భరంగా మారింది. ధరలను ప్రజలకు అందుబాటులోకి తెచ్చే ప్రయత్నాలను ప్రక్కనంచిన పాలకులు, ధరల పెరుగుదలకు కారణమైన తమ విధానాలను విస్మరించిన పాలకులు - విదేశాల నుండి పప్పుధాన్యాల దిగుమతి చేసుకొంటూ ధరలను నియంత్రించామనే ప్రకటనలకే పరిమితమై పోతున్నారు. వాస్తవాచరణలో రేషన్ షాపుల ద్వారా ప్రభుత్వ పంపిణీ వ్యవస్థను ఎత్తివేస్తూ, ఆహార పంటల ఉత్పత్తిని నిరుత్సాహపరుస్తూ, వందశాతం చిల్లర వర్తకంలోకి విదేశీ ప్రత్యక్ష పెట్టుబడులను ఆహ్వానిస్తూ, ఫ్యూచర్ - ఫార్వర్డ్ ట్రేడింగ్ లను, చిల్లర వర్తకంలో గుత్త వ్యాపారసంస్థలను భారీగా పెంచే చర్యలు చేపట్టా ఇటు వినియోగదారులైన ప్రజలను, ఉత్పత్తిదారులైన రైతాంగాన్ని దోచుకోవటమే గాకుండా, దేశవ్యాపితంగా స్వయం ఉపాధి రంగంలోనున్న ఆరుకోట్లపైగా చిల్లర దుకాణదారుల పొట్టగొడ్తున్నారు.

ఉగాది నాటి పంచాంగశ్రవణాల్లో, వాతావరణ శాస్త్రజ్ఞుల అంచనాల్లో పుష్కల వర్షాలను కురిపించిన పాలకులు, ఖరీఫ్ సీజన్ ప్రారంభమైనా సగటు వర్షపాతం లోటులో వున్నప్పటికీ, విద్యుత్తు తయారీకి ప్రధమ ప్రాధాన్యతనిచ్చి సాగునీటి విడుదలకు సంసిద్ధంగాకుండా, గత నాలుగు సంవత్సరాలుగా కరువు వెంటాడుతున్న రైతుల జీవితాలతో చెలగాటమాడుతున్నారు. పుష్కరాల అవసరంకోసమంటూ పులిచింతలలో నీటిని నిల్వచేసి వుంచామని, వ్యవసాయ అవసరంకంటే పుష్కరాల అవసరమే తమకు అధికమని చాటి చెపుతున్నారు. కాలువల తవ్వకాలు కూడా పూర్తి కాకుండా పట్టిసీమ నీరును పరుగులు పెట్టిస్తున్నా మంటూ అపర భగీరథులుగా భుజకీర్తులు తగిలించుకుంటూ ప్రచార పటాటోపంతో రైతాంగాన్ని, ప్రజానీకాన్ని దగా చేస్తున్నారు.

మతాతీతంగా ప్రభుత్వ కార్యక్రమాలను నిర్వహించాల్సిన పాలకులు, ప్రతీ ప్రభుత్వ కార్యక్రమాన్ని మతక్రతువుగా మార్చివేయటంతో పాటు కృష్ణా పుష్కరాల ప్రచారకర్తలుగా వ్యవహరిస్తున్నారు. పనిలోపనిగా స్వామికార్యం, స్వకార్యం చక్కబెట్టుకుంటున్నారు. అధికారంలోకి వచ్చిన నాటినుండీ కృష్ణా పుష్కరాల నిర్వహణ గురించి మాట్లాడుతూ కూడా, చివరి రెండు నెలల్లోనే హడావుడి పనులు ప్రారంభించి, టెండర్లు కూడా లేకుండా తమ అనుయాయులకు అందినకాడికి దోచిపెట్టే చర్యలు తీసుకున్నారు. ప్రజలకు అంతు లేని సౌకర్యాల కోసమే అహర్నిశలు శ్రమిస్తున్నామని ఫోజుకొడుతూ వారిని వంచిస్తున్నారు.

బడాసంపన్నుల, సామ్రాజ్యవాద కార్పొరేట్ల సేవలో నిమగ్నమై, ప్రజలపై భారాలు పెంచుతూ, వారిని నిరంతరం దగాచేస్తూన్న ప్రభుత్వాల ప్రజా వ్యతిరేక విధానాల వంచనను ప్రజలలో శక్తివంతంగా వెల్లడిచేసి, ఉద్యమింపజేయటం నేటి తక్షణ కర్తవ్యంగా వుంది.

○○○○○